

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ತೆತ್ತಿಸಾವೊ ಆಯ್ತಾರ್, 15 ನವೆಂಬರ್ 2020

ಪ್ರಸ್ತಾವನ್:

ಮೊಗಾಚ್ಯಾಂನೊ, ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್
ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ
ಸಾಂಗಾತಾ ಜಮ್ಲ್ಯಾಂವ್. ಆಜ್ ಆಮಿ ಸಾದ್ಯಾ ಕಾಳಾಚೊ
ತೆತ್ತಿಸಾವೊ ಆಯ್ತಾರ್ ಸಂಭ್ರಮ್ತಾಂವ್. ಸಾಂಗಾತಾಚ್
ಆಜ್ ಸಗ್ಳ್ಯಾ ಸಂಸಾರಾರ್ ಜಾಗತಿಕ್ ದುರ್ಬಳ್ಯಾಂಚೊ
ಆಯ್ತಾರ್ ಯಿ ಆಮಿ ಸಂಭ್ರಮ್ತಾಂವ್.

ಆಯ್ಚಿ ದೇವ್‌ಸ್ತುತಿ ದೆವಾನ್ ಆಮ್ಕಾಂ ದಿಲ್ಲಿಂ ದೆಣಿಂ
ವಳ್ಕುನ್ ಘೆವ್ನ್ ಎಕಾಮೆಕಾಚ್ಯಾ ಬರ್ಯಾಪಣಾಕ್ ಗಳ್ಸುಂಕ್
ಉಲೊ ದಿತಾ. ಹೆಂ ಸತ್ ಮತಿಂತ್ ದವ್ರುನ್ ಆಮ್ಚಿಂ
ದೆಣಿಂ ಪೆಲ್ಯಾಚ್ಯಾ ಬರ್ಯಾಪಣಾ ಖಾತಿರ್ ಗಳ್ಸುಂಕ್ ಆನಿ
ದುರ್ಬಳ್ಯಾಂಕ್ ಕುಮಕ್ ಕರುಂಕ್ ಜಾಯ್ ಆಸ್ಚಿ ಕುರ್ಪಾ
ಮಿಸಾಚ್ಯಾ ಬಲಿದಾನಾ ವೆಳಾರ್ ಮಾಗ್ಯಾಂ.

ಭಾವಾರ್ಥಾನ್ಯಂಚಿಂ ಪ್ರಾರ್ಥನಾಂ

1. ಬಾಪಾ, ಪವಿತ್ರಸಭೆಂತ್ ವಾವುರ್ಚ್ಯಾ ಪಾಪ್‌ಸಾಯ್ಬ್, ಬಿಸ್ಪ್, ಯಾಜಕ್, ಧಾರ್ಮಿಕಾಂ ಆನಿ ಸರ್ವ್ ಲಾಯಿಕ್ ಮುಖೆಲ್ಯಾಂನಿ ಭಾವಾರ್ಥ್ ದೆವಾನ್ ದಿಲ್ಲೆಂ ವರ್ತೆಂ ದೆಣೆಂ ಮ್ಹಣ್ ವಳ್ಕುನ್ ಘೆವ್ನ್, ತೆಂ ಸಗ್ಳ್ಯಾ ಸಂಸಾರಾರ್ ವಿಸ್ತಾರೊಂಕ್ ತಾಂಕಾಂ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೇಶಾಚ್ಯಾ ಹರೆಕಾ ನಾಗರಿಕಾನ್ ದೇಶಾ ಖಾತಿರ್ ಆಪ್ಲಿ ಜವಾಬ್ದಾರಿ ಸಮ್ಜುನ್ ಖರೊ ನಾಗರಿಕ್ ಜಾವ್ನ್ ಜಿಯೆಂವ್ಕ್ ತುಜ್ಯಾ ದೆಣ್ಯಾಂನಿ ಭರ್. ಜೊಕ್ತ್ಯಾ ಮುಖೆಲ್ಯಾಂಕ್ ವಿಂಚುನ್ ಹೊ ರಾಷ್ಟ್ರ ಅಭಿವೃದ್ಧಿಚೆ ವಾಟೆನ್ ಚಲಾಶೆಂ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

3. ಪಿಡೆಂತ್ ಕಷ್ಟಂಚ್ಯಾ ಭಾವಾಂ ಭಯ್ಣಿಂಕ್ ತುಜ್ಯಾ ಬೆಸಾಂವಾಂನಿ ಭರ್. ತಾಂಕಾಂ ತುಜೆ ಕುರ್ಪೆನ್ ಪಿಡೆ ಧಾವ್ನ್ ಮುಕ್ತ ಜಾಂವ್ಕ್ ಜೊಕ್ತಿ ಚಿಕಿತ್ಸಾ, ತಾಂಚಿ ಪಿಡಾ ಸೊಸುನ್ ವ್ಹರುಂಕ್ ಸವ್ಯಾಸಾಯ್ ಆನಿ ಕುಟ್ಮಾದಾರಾಂ ಧಾವ್ನ್ ಧಯ್ ಆನಿ ಸಾಂಗಾತ್ಪಣ್ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಫಿರ್ಗಜ್ ಕುಟ್ಮಾಚ್ಯಾ ಸರ್ವ್ ಸಾಂದ್ಯಾಂನಿ ಹಾತಾಕ್ ಹಾತ್ ದಿವ್ನ್ ಸಾಂಗಾತಾ ವಾವುನ್, ಭಾವ್ ಭಾಂದವ್ಪಣಾನ್ ಭರ್ಲಲಿ ಫಿರ್ಗಜ್ ಜಾವ್ನ್ ಬಾಂದುನ್ ಹಾಡುಂಕ್ ಆಮ್ಚ್ಯಾ ಹರೆಕ್ಲ್ಯಾ ಧಂಯ್ ಸೆವೆಚೊ ಆನಿ ಉದಾರ್ಪಣಾಚೊ ಮನೋಭಾವ್ ರಚ್ ಮ್ಹಣ್ ಮಾಗ್ತಾಂವ್.

5. ದುರ್ಬಲ್ಯಾಂ ಧಂಯ್ ಉದಾರ್ ಜಾಂವ್ಕ್ ಆಮ್ಕಾಂ ಕುರ್ಪಾ ದಿ. ಎಕಾಮೆಕಾಚೊ ಮೋಗ್ ಕರ್ಚ್ಯಾಂತ್ ಆಮಿ ತುಜೊ ಮೋಗ್ ಕರ್ತಾಂವ್ ಮ್ಹಳ್ಳೆಂ ಸತ್ ಸಮ್ಜುನ್ ಜಿಯೆಂವ್ಕ್ ಆಮ್ಕಾಂ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸಮೆಸ್ತಾಂನಿ ಆಮ್ಚ್ಯಾ ಭೆಸಾಂತ್ ಧಿರಾಸಣ್ ಸಾಂಬಾಳ್ನ್, ಆಮ್ಕಾಂ ದಿಲ್ಲೆಂ ದೆಣೆಂ ಯಥಾರ್ಥ್‌ಪಣಿಂ ವಾಪರುನ್, ಆಮ್ಚ್ಯಾ ಉತ್ರಾಂ ಆನಿ ಕರ್ಣ್ಯಾಂ ಮುಕಾಂತ್ ಆದರ್ಶ್ ಕ್ರಿಸ್ತಾಂವ್ ಜಿಣಿ ಜಿಯೆಂವ್ಕ್ ತುಜ್ಯಾ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ತೆತ್ತಿಸಾವೊ ಆಯ್ತಾರ್, 15 ನವೆಂಬರ್ 2020

ಪಯ್ಲೆಂ ವಾಚಪ್

ಮ್ಹಣ್ಣ್ಯಾಂಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸುಗುಣಿ ಪತಿಣ್ ಕೊಣಾಕ್ ಮೆಳತ್? ತಿ ಮೊತಿಯಾಂ ಪ್ರಾಸ್ ಮೊಲಾಧಿಕ್. ತಿಚ್ಯಾ ಪತಿಚೆಂ ಕಾಳಿಜ್ ತಿಚೆರ್ ವಿಶ್ವಾಸ್ ದವರ್ತಾ ಆನಿ ತಾಕಾ ಕಾಂಯ್ಚ್ ಉಣೆಂ ಪಡನಾ. ಆಪ್ಲ್ಯಾ ಸಗ್ಳ್ಯಾ ಜಿವಿತಾಂತ್ ತಿ ತಾಕಾ ಹಿತ್ ಕರ್ತಾ, ನ್ಹಯ್ ಅಹಿತ್. ತಿ ಬಕ್ರಾಂಲಂವ್ ಆನಿ ಸಣ್ ಸೊದುನ್ ಹಾಡ್ತಾ ಆನಿ ಆಪ್ಲ್ಯಾ ಹುಶಾರ್ ಹಾತಾಂನಿ ವಸ್ತುರ್ ವಿಣ್ತಾ. ತಿ ಚರಕಾಕ್ ಆಪ್ಲೊ ಹಾತ್ ಘಾಲ್ತಾ ಆನಿ ಆಪ್ಲ್ಯಾ ಬೊಟಾಂನಿ ರಾಟ್ ಧರ್ತಾ. ತಿ ದುಬ್ಳ್ಯಾಂಕ್ ಆಪ್ಲೊ ಹಾತ್ ಉಗಡ್ತಾ ಆನಿ ಗರ್ಜೆವಂತಾಂಕ್ ತಿ ಪಾವ್ತಾ. ಆಕರ್ಷಣ್ ಕಪಟಿ, ಸೊಭಾಯ್ ವ್ಯರ್ಥ್, ಪೂಣ್ ಜಿ ಸ್ತ್ರೀ ಸರ್ವೆಸ್ಪರಾಕ್ ಭಿಯೆತಾ, ತಿಕಾ ವಾಖಾಣ್ಣಿ ಘಾವೊ. ತಿಚ್ಯಾ ಹಾತಾಂಚ್ಯಾ ಫಳಾಂತ್ ತಿಕಾ ವಾಂಟೊ ದಿಯಾ, ಆನಿ ತಿಚ್ಯೊ ಕರ್ಣಿ ಶಹರಾಚ್ಯಾ ದಾರ್ವಟ್ಯಾ ಕಡೆ ತಿಕಾ ವಾಖಾಣುಂ.

ದೆವಾಚೆಂ ಉತರ್ ಹೆಂ

ಕೀರ್ತನ

ಸರ್ವೆಸ್ಪರಾಕ್ ಭಿಯೆತಾತ್ ತಿಂ ಸುಭಾಗಿ

ಸೊಮಿಯಾಕ್ ಭಿಯೆತಾತ್ ಆನಿ ತಾಚ್ಯೆ ವಾಟೆನ್ ಚಲ್ತಾತ್,
ತಿಂ ಸುಭಾಗಿ!

ತುಜ್ಯಾ ಹಾತಾಂಚ್ಯಾ ಕಷ್ಟಾಂಚೆ ತುಕಾ ಖಾಂವ್ಕ್ ಮೆಳ್ತಲೆಂ
ತುಂ ಸುಖೀಸ್ತ ಆನಿ ತುಜೆಂ ಸಗ್ಳೆ ನಂದನ್ ಜಾತಲೆಂ.

ತುಜ್ಯಾ ಘರಾಚ್ಯಾ ಭಿತರ್ಲ್ಲ್ಯಾ ಕುಡಾಂತ್ ತುಜಿ ಪತಿಣ್
ಫಳಾದಾಯೆಕ್ ದಾಕ್ವಾಲಿಬರಿಂ ಆಸ್ತೆಲಿ
ತುಜಿ ಭುರ್ಗಿಂ ತುಜ್ಯಾ ಮೆಜಾ ಭಂವ್ತಿ
ಜೈತುನಾಚ್ಯಾ ಕೊಂಬ್ರಾ ಸಾರ್ಕಿಂ ವಸ್ತಲಿಂ

ಸರ್ವೆಸ್ಪರಾಚೆಂ ಭೆಂ ಭಿರಾಂತ್ ಆಸ್ಲಲ್ಯಾಕ್
ಅಸಲೆಂ ಭಾಗ್ ಫಾವೊ ಜಾತಲೆಂ

ಸಿಯೊನಾಂತ್ಲೊ ಸರ್ವೆಸ್ಪರ್ ತುಜೆರ್ ಆಶೀರ್ವಾದ್ ಫಾಲುಂ!
ಸಗ್ಳ್ಯಾ ತುಜ್ಯಾ ಜಿವಿತಾಂತ್ ಜೆಜ್ರುಸಾಲೆಮಾಚೆಂ ಸುಭಾಮ್ ಪಣ್,
ಪಳೆಂವ್ಕ್ ತುಕಾ ಫಾವೊ ಜಾಂವ್!